

# अजमेर पत्रिका



## डाक घर से मिलेगा बीज, बीमा और भाव

केन्द्रीय संचार मंत्री सचिन पायलट ने की घोषणा

राज्य में मसूदा से योजना का शुभारंभ, ग्रामीण सुविधा केन्द्र की स्थापना

कासं @ अजमेर/मसूदा/श्रीनगर

केन्द्रीय संचार एवं सूचना प्रौद्योगिकी राज्य मंत्री सचिन पायलट ने रविवार को अजमेर जिले से डाक विभाग की महत्वपूर्ण योजनाओं की शुरुआत की। उन्होंने मसूदा में ग्रामीण सुविधा केन्द्र तथा भूडोल में ग्रामीण जीवन बीमा योजना का शुभारंभ किया।

मसूदा में प्रोजेक्ट ऐरो के तहत डाक घर के लोकार्पण समारोह को संबोधित करते हुए पायलट ने कहा कि ग्रामीण सुविधा केन्द्र किसानों के लिए बेमिसाल योजना है। इसके तहत किसानों को डाकघर में 30



अजमेर के भूडोल ग्राम में डाक जीवन बीमा शिविर का आगाज करते पायलट, विधायक महेंद्र सिंह गुर्जर, नाथूराम सिनोदिया व विधायक नसीम अख्तर।

पत्रिका

रुपए सालाना में रजिस्ट्रेशन कराना होगा। इसके बाद उन्हें देश की तमाम अनाज मंडियों में खाद्यानों के भाव, आने वाले महीनों में उतार चढ़ाव, संग्रहण तथा बेचान की जानकारियां मिलेंगी। सुविधा केन्द्र के बाहर सूचना पट्ट पर रोजाना विभिन्न मंडियों के भाव अंकित किए जाएंगे।

फसल बीमा की सुविधा भी यहां उपलब्ध होगी। उन्होंने कहा कि किसानों को बीज खरीदने के लिए कहीं जाने की जरूरत नहीं होगी। उन्हें सिर्फ डाकघर में बीज की किस्म और मात्रा बतानी होगी। डाक कर्मचारी बीज खरीदकर दो दिन में किसानों को डिलीवरी देंगे। डाक

विभाग ने एमसीएक्स के सहयोग से यह योजना शुरू की है। योजना को प्रदेश के दूसरे इलाकों में भी लागू किया जाएगा। एमसीएक्स अधिकारी सरिता बहल ने बताया कि योजना के तहत किसानों को मुफ्त सलाह भी दी जाएगी। कार्यक्रम को संसदीय सचिव ब्रह्मदेव कुमावत ने भी

संबोधित किया। इससे पूर्व सुबह पायलट ने भूडोल में ग्रामीण डाक जीवन बीमा योजना का शुभारंभ किया। उन्होंने कहा कि मात्र 20 से 40 रुपए में ग्रामीणों को डाक घर के माध्यम से बीमा सुरक्षा प्रदान की जाएगी। किसी अनहोनी की स्थिति में उन्हें कम से कम 30 हजार रुपए की बीमा सुरक्षा मिलेगी। पायलट ने कहा कि प्राइवेट कंपनियों ने बीमे की प्रक्रिया को जटिल और महंगा बना दिया है। कोई बीमार हो तो उसका बीमा नहीं होता। गरीब ग्रामीण बीमे के बारे में सोच भी नहीं पाते। केन्द्र सरकार ने किसानों की इसी समस्या को ध्यान में रखते हुए योजना शुरू की है। कार्यक्रम में विधायक महेंद्र सिंह गुर्जर, नाथूराम सिनोदिया, नसीम अख्तर, पूर्व विधायक डॉ. श्रीगोपाल बाहेती, प्रधान रामनारायण गुर्जर एवं महेंद्र सिंह रलावता, राकेश पारीक भी उपस्थित थे।